


# Il-Mosta f'taqbida qawwija mal-ħajja bejn l-1842 u l-1852

minn **P. Alexander BONNICI OFM Conv.**  
H.E.D., S.Th.L., Ph.B.



**Għalkemm** ma taniex dettalji, ma qalx hażin Victor Caruana meta kiteb li r-Rotunda tal-Mosta nbriet wara hafna taħbit u qtigh il-qalb.<sup>1</sup> Iz-żminijiet għal Malta kienu koroh wisq. Il-Gvernatur Sir Henry F. Bouverie (1836 - 1843) kien Gvernatur popolari hafna, u kien stmat hafna mill-Maltin minhabba l-kuraġġ li kien wera fi żmien il-kolera ta' l-1837. Hu kien iżur ta' sikwit lil dawk l-irhula li kienu ntaqtu. F'dawk iż-żjajjar tiegħu, il-Gvernatur beda jara b'għajnejh kemm kien kbir il-faqar tal-Maltin. Il-missirijiet ta' familji numerużi bdew ikunu bla xogħol. Dan kien Gvernatur li lil Malta sar jafha tajjeb għaliex hu ordna li jsir ċensiment li, għalkemm ma niżilx fil-fond hafna, jagħtina idea dwar l-aspetti soċjali kollha tal-popolazzjoni. L-istoriċi dwar dak iż-żmien jitekellmu fil-qasir dwar dak iċ-ċensiment.<sup>2</sup>

Iċ-ċensiment juri kemm kienu kbar id-diffikultajiet tal-Maltin biex ilaħhqu mal-ħajja. Dan kien jghodd għal Malta kollha; imma wisq iżjed għall-Mostin. Beda jinhass dejjem iżjed li ma kienx hemm futur. Imma min qatt forsi jimmaġina li l-Mosta u r-rahall qrib tagħha li hu n-Naxxar kienu qed jghumu f'faqar li llum ma nistgħux nimmaġinawh. F'Malta, dawn kienu l-ifqar fost il-foqra. F'Malta kien hawn popolazzjoni ta' 114,499 ruh. Fil-Mosta, minhabba l-faqar u n-nuqqas ta' mediċini, it-toqol tal-mard kien qed jinhass aktar milli f'postijiet oħrajn. Lill-morda u lix-xjuħ, kienu jaraw kif idahhluhom fi sptar jew f'xi ospizju. Imma x'uhud baqgħu f'darhom assistiti minn nishom. Madankollu, ma naqsux dawk li kienu jghixu wehidhom f'xi kamra, u għalhekk kienu għaddejnin minn miżerja kbira.

Fil-Mosta ta' dak iż-żmien, il-popolazzjoni kienet ta' 1601 li kienu ta' sess maskil u 1785 ta' sess femminil. B'kollox, kien hemm 3386 ruh. Ix-xjuħ, li kellhom minn 70 sena 'l fuq, u li kienu f'darhom b'dipendenza kompletament minn xi haddiehor kienu ta' tmien irġiel u seba' nisa. Il-morda ta' inqas minn 70 sena, imma mitfugħin go sodda bla possibiltà li jiehdu hsieb tagħhom infushom, kienu tnax-il raġel u wiehed u ghoxrin mara.<sup>3</sup>

## MIR-RAPPORT DWAR L-1852


Ftit iżjed tard, sar ċensiment iehor li waslilna d-dettalji kollha. Dan kien fis-sena 1852. Dawk ta' żminijiet oħrajn ma humiex hlief ta' bejn wiehed u iehor. Il-Kappillan tal-Mosta ta' dak iż-żmien kien Dun Ġammarì Schembri, li kien mill-Mosta stess. Il-Gvernatur ta' Malta kien Sir William Reid (1851-1858), li kien għadu fil-bidu tiegħu fi gżiritna.

Meta għadew f'it żmien minn dak iċ-ċensiment, A. Giglio, fl-1853, ġabar fi ktieb hafna kummenti u ċifri. Dan jissejjah *Comments and Tables of the Census of the Population of Malta*. Dan il-ktieb jiftiehem aħjar meta ahna nxebbhuh mal-*Blue Book* li kien johroġ kull sena b'inizjattiva tal-Gvern Kolonjali.

Dawn juruna li Malta u Ghawdex kienu għaddejnin minn żmien ta' faqar kbir. Imma l-faqar tal-Mosta, jekk jixxebbah mas-sitwazzjoni generali ta' Malta, kien wisq iżjed kbir.

## IL-POPOLAZZJONI

Fi żmien meta l-popolazzjoni ta' Malta kienet ta' 147,306 ruh, fil-Mosta kien hawn 4305. Dawn kienu mqassmin f'2126 ta' sess maskil u 2179 ta' sess femminil. Kien hemm fil-Mosta 771 familja. Dan ifisser li kien hemm f'kalkola ta' bejn wiehed u iehor xi erbgha



Mapa dettaljata tal-Gżejjer Maltin li giet ippubblikata għall-ħabta ta' l-1830. Giet impinġija minn L. Herbert u stampata fid-Lithographic Establishment f'Londra fl-1 ta' Ġunju 1830.

(Ĥajr lis-sur Raymond Cauchi)



jew hamsa kull familja. Madankollu kien hemm familji hafna akbar waqt li ma kenux ftit dawk ix-xjuħ li kienu jghixu f'darhom wehidhom.<sup>4</sup> Nosservaw li l-Mosta kienet kibret sewwa f'ghaxar snin.

## L-GHONJA

F'Malta, kien hawn 11.53 fil-mija tal-popolazzjoni li kienet qed tgħix fil-ġid. Dawn kellhom il-kumditajiet li dak iż-żmien kien jipprovd. Kienu n-nobbli li kellhom hafna artijiet u, b'xorti tajba, hafna Maltin kienu jseftrulhom u bis-saħħa ta' hekk jaqilghu l-ghajxien. Hafna minn dawn il-Maltin kienu jghixu magħhom fl-istess dar. Kien hemm ukoll ftit professjonisti li kienu jaqilghuha tajjeb.

Madankollu, fil-Mosta, ma kienx hemm hlief 2.34 fil-mija li tqiesu bhala għonja f'dak iċ-ċensiment. Dan ifisser li, fil-Mosta, kien hemm biss bejn tnejn jew tlieta fil-mija li kienu għonja. Għalhekk, il-livell tal-Mosta, fejn tidhol il-ġid materjali, kien baxx hafna.<sup>5</sup>

## IL-KLASSI MEDJA

Meta, fl-ahħar żmien, bdejna nitkellmu fuq il-*klassi medja*, fiha niġbru kważi l-popolazzjoni kollha. Huma dawk li ma jissejnhux għonja. Imma, bix-xogħol ta' jdejhom jirnexxilhom jghixu denjament, u jkollhom ftit kumditajiet milli taf toffri l-hajja. Imma, lejn nofs isseklusatax, dawn ma kenux wisq.

F'Malta, dawk tal-klassi medja kienu jwasslu għal 39.22 fil-mija. Dan ifisser li kien hawn qrib l-erbghin fil-mija li setghu ma jilmentawx għax kien jirnexxilhom jghixu huma u jghajxu l-familja tagħhom mhux hażin. Imma l-livell tal-Mosta kien wisq iżjed baxx. Fil-Mosta, kien hawn 22.17 fil-mija li kienu fil-klassi medja. Kienu dawk li, minbarra li jghixu, kienu jistgħu jagħtu xi offerti għall-opri li kienu jsiru fir-rahall. F'dak iż-żmien, il-piż ewlieni kien il-bini tar-Rotunda. Imma osservaw li, fil-Mosta, il-klassi medja kienet biss ta' ftit iżjed min-nofs tal-medja ġenerali ta' Malta.

## IL-FOQRA

Kien hemm, imbagħad, il-klassi tal-foqra. Kienu jsejnhulhom il-“baxxi” fost il-poplu. Dawn kienu l-persuni li ma kienx jirnexxilhom jaqilghu l-ghajxien tagħhom. Xi drabi, kienu f'sitwazzjoni li ma tixraqx lid-dinjità tal-bniedem. Hafna minn dawn kienu jitalbu xi biċċa hobż biex jghixu. F'dak iż-żmien, foqra, bi hwejjigħom imqattgħin, kienu jhabbtu ta' sikwit bieb bieb.

Ftit kienu jistgħu jagħtuhom xi flus. Kienu jittamaw li jaqilghu xi habba. Kienu jifirhu hafna jekk xi hadd inewlilhom f'idejhom xi rbija. Jekk jingħataw xi skud għalihom kien ikun qishom rebħu xi lotterija.<sup>6</sup>

X'uhud minn dawn kienu jiddependu hafna mill-ghajnuniet tal-kappillan. Meta sabu min jaqbeż għalihom, kien isehħilhom jakkwistaw xi pensjoni

ċkejna. L-ghajnunna li jingħataw mill-Gvern Kolonjali kienet tieqaf meta offrewlhom ix-xogħol u ma aċċettawhx.

Imma, għall-morda u x-xjuħ, kienet tibqa' tingħata. Imma ma tantx kienet tkun regolari. Mhux darba u tnejn, kien ikollhom jaqbeż xi ikla. It-tfal tagħhom kienu jgħerrew mat-toroq hafjin u b'ilbies imqattgħa. Imma ż-żarbun ma kenux jilbsuh lanqas missirijiethom u ommijiethom.

Min isehħlu jkollu xi żarbun, kien jilbsu għal xi okkażjoni speċjali. L-iskola, li kienet fil-bidu tagħha, it-tfal kienu jaraw kif jiskartawha. Fil-fatt, damet hafna biex saret obligatorja. Fil-bidu, biex l-iskola tinzamm, in-nobbli ta' Malta u l-Gvern Kolonjali kienu johorġu xi haġa tal-flus. Imma, xi drabi, lanqas is-sinjuri ma kienu jinkeddu wisq biex jistudjaw. La kellhom il-flus, ma kellhomx għalfejn joqogħdu jhabblu rashom biex jistudjaw. Dawk li studjaw aktarx li hargu mill-popolazzjoni ta' livell medju.

Il-Maltin li kienu jghixu fil-faqar, li ġie li kien ifisser “mizerja”, kien ta' 49.20 fil-mija. Dan ifisser li kważi n-nofs il-popolazzjoni kienet batuta hafna u ma kellhiex dak li kien meħtieġ biex tgħix.

## FAQAR KBIR FIL-MOSTA

Il-qagħada ta' l-irhula kienet hafna aghar. Il-faqar tal-Mosta jimpressjona. Kien hawn 75.49 fil-mija tal-popolazzjoni li kienu jghoddu mal-foqra. Dan ifisser li kienu iżjed minn tlieta minn kull erbgha. Bejn il-Mosta u n-Naxxar, bilkemm kien hemm differenza. Fin-Naxxar, il-foqra kienu 75.71 fil-mija. Dan ifisser li l-faqar fin-Naxxar kien jinħass ftit iżjed. In-Naxxar kien l-ifqar rahal ta' Malta; imma warajh kienet tiġi l-Mosta. Ta' min josserva li l-popolazzjoni tal-Mosta kienet qabżet sewwa lil-id tan-Naxxar. Fil-Mosta kien hemm madwar elf ruh iżjed min-Naxxar.

Nghidu l-ahħar kelma billi nagħmlu paragun iehor. Waqt li l-Mosta u n-Naxxar kienu l-ifqar f'Malta, f'Għawdex kien hemm rahal li kien ifqar minn dawn. Ir-rahall l-iżjed fqir kien ix-Xagħra fejn tmenin fil-mija li ma kellhomx il-meżzi suffiċjenti biex jghixu. F'Kemmuna, imbagħad, fejn ma kienx hemm hlief 29 ruh, il-faqar kien għal kulhadd. Il-ftit familji li kien hemm kienu kollha kemm huma qed jghixu f'faqar kbir.<sup>7</sup>

### Noti:

1. Victor Caruana, “Mosta: Santa Marija”, **Il-Knejjes Parrokkjali ta' Malta u Għawdex**, PIN II, 1993, p. 171.
2. Fost oħrajn, ara T. Zammit, **Malta**, 3 ed. Aquilina, 1952, p. 293.
3. A. Giglio, **Comments and Tables of the Census of the Population of Malta**, 1853, p. 27.
4. Blue Book, 1875, R. 4.
5. A. Giglio, **Comments and Tables of the Census of the Population of Malta**, 1853, p. 35.
6. Ib.
7. Ib.